

In the academic year: 2021-2022, we shall resume the study of Chapter 2 starting from Verse 39, with the following opening. Please note that this opening is not required when chanting from the beginning of the chapter.

ॐ श्रीपरमात्मने नमः । अथ द्वितीयोऽध्यायः । साङ्ख्ययोगः । श्रीभगवानुवाच ।

om śrīparamātmāne namaḥ. atha dvitīyo'dhyāyaḥ. sāṅkhyayogaḥ. śrībhagavānuvāca

39.	एषा तेऽभिहिता साङ्ख्ये बुद्धिर्योगे त्विमां शृणु । बुद्ध्या युक्तो यया पार्थ कर्मबन्धं प्रहास्यसि ॥	eṣā te'bhihitā sāṅkhye buddhiryoge tvimāṁ śṛṇu buddhyā yukto yayā pārtha karmabandhaṁ prahāsyasi
40.	नेहाभिक्रमनाशोऽस्ति प्रत्यवायो न विद्यते । स्वल्पमप्यस्य धर्मस्य त्रायते महतो भयात् ॥	nehābhikramanāśo'sti pratyavāyo na vidyate svalpamapyasya dharmasya trāyate mahato bhayāt
41.	व्यवसायात्मिका बुद्धिः एकेह कुरुनन्दन । बहुशाखा ह्यनन्ताश्च बुद्धयोऽव्यवसायिनाम् ॥	vyavasāyātmikā buddhiḥ ekeha kurunandana bahuśākhā hyanantāśca buddhayo'vyavasāyinām
42.	यामिमां पुष्पितां वाचम् प्रवदन्त्यविपश्चितः । वेदवादरताः पार्थ नान्यदस्तीति वादिनः ॥	yāmimāṁ puṣpitāṁ vācam pravadantya vipaśchitaḥ vedavādaratāḥ pārtha nānyadastīti vādinaḥ
43.	कामात्मानः स्वर्गपराः जन्मकर्मफलप्रदाम् । क्रियाविशेषबहुलां भोगैश्वर्यगतिं प्रति ॥	kāmātmānaḥ svargaparāḥ janmakarmaphalapradām kriyāviśeṣabahulāṁ bhogaiśvaryaḡatiṁ prati
44.	भोगैश्वर्यप्रसक्तानाम् तयाऽपहृतचेतसाम् । व्यवसायात्मिका बुद्धिः समाधौ न विधीयते ॥	bhogaiśvaryaḡprasaktānām tayā'pahṛtacetasām vyavasāyātmikā buddhiḥ samādhau na vidhīyate
45.	त्रैगुण्यविषया वेदाः निस्त्रैगुण्यो भवार्जुन । निर्द्वन्द्वो नित्यसत्त्वस्थः निर्योगक्षेम आत्मवान् ॥	traiguṇyaviṣayaḥ vedāḥ nistraiguṇyo bhavārjuna nirdvandvo nityasattvasthaḥ niryogaḡkṣema ātmavān
46.	यावानर्थ उदपाने सर्वतः सम्प्लुतोदके । तावान्सर्वेषु वेदेषु ब्राह्मणस्य विजानतः ॥	yāvānarthaḥ udapāne sarvataḥ samplutodake tāvānsarveṣu vedeṣu brāhmaṇasya vijānataḥ
47.	कर्मण्येवाधिकारस्ते मा फलेषु कदाचन । मा कर्मफलहेतुर्भूः मा ते सङ्गोऽस्त्वकर्मणि ॥	karmaṇyevādhikāraḡste mā phaleṣu kadācana mā karmaphalaheturbhūḥ mā te saṅgo'stvakarmaṇi

48.	योगस्थः कुरु कर्माणि सङ्गं त्यक्त्वा धनञ्जय । सिद्ध्यसिद्ध्योः समो भूत्वा समत्वं योग उच्यते ॥	yogasthaḥ kuru karmāṇi saṅgaṁ tyaktvā dhanañjaya siddhyasiddhyoḥ samo bhūtvā samatvaṁ yoga ucyate
49.	दूरेण ह्यवरं कर्म बुद्धियोगाद्धनञ्जय । बुद्धौ शरणमन्विच्छ कृपणाः फलहेतवः ॥	dūreṇa hyavaraṁ karma buddhiyogāddhanañjaya buddhau śaraṇamanviccha kṛpaṇāḥ phalahetavaḥ
50.	बुद्धियुक्तो जहातीह उभे सुकृतदुष्कृते । तस्माद्योगाय युज्यस्व योगः कर्मसु कौशलम् ॥	buddhiyukto jahātiha ubhe sukṛtaduṣkṛte tasmādyogāya yujyasva yogaḥ karmasu kauśalam
51.	कर्मजं बुद्धियुक्ता हि फलं त्यक्त्वा मनीषिणः । जन्मबन्धविनिर्मुक्ताः पदं गच्छन्त्यनामयम् ॥	karmajam buddhiyuktā hi phalaṁ tyaktvā manīṣiṇaḥ janmabandhavinirmuktāḥ padaṁ gacchantyanāmayam
52.	यदा ते मोहकलिलम् बुद्धिर्व्यतितरिष्यति । तदा गन्तासि निर्वेदम् श्रोतव्यस्य श्रुतस्य च ॥	yadā te mohakalilam buddhirvyatitarīṣyati tadā gantāsi nirvedam śrotavyasya śrutasya ca
53.	श्रुतिविप्रतिपन्ना ते यदा स्थास्यति निश्चला । समाधावचला बुद्धिः तदा योगमवाप्स्यसि ॥	śrutivipratipannā te yadā sthāsyati niścalā samādhāvacalā buddhiḥ tadā yogamavāpsyasi
54.	अर्जुन उवाच । स्थितप्रज्ञस्य का भाषा समाधिस्थस्य केशव । स्थितधीः किं प्रभाषेत किमासीत ब्रजेत किम् ॥	arjuna uvāca sthitaprajñasya kā bhāṣā samādhisthasya keśava sthitadhīḥ kiṁ prabhāṣeta kimāsīta vrajeta kim
55.	श्रीभगवानुवाच । प्रजहाति यदा कामान् सर्वान् पार्थ मनोगतान् । आत्मन्येवात्मना तुष्टः स्थितप्रज्ञस्तदोच्यते ॥	śrībhagavānuvāca prajahāti yadā kāmān sarvān pārtha manogatān ātmanyevātmanā tuṣṭaḥ sthitaprajñastadocyate
56.	दुःखेष्वनुद्विग्नमनाः सुखेषु विगतस्पृहः । वीतरागभयक्रोधः स्थितधीर्मुनिरुच्यते ॥	duḥkheṣvanudvignamanāḥ sukheṣu vigataspr̥haḥ vītarāgabhayakrodhaḥ sthitadhīrmunirucyate

57.	यः सर्वत्रानभिस्नेहः तत्तत्प्राप्य शुभाशुभम् । नाभिनन्दति न द्वेष्टि तस्य प्रज्ञा प्रतिष्ठिता ॥	yaḥ sarvatrānabhisnehaḥ tattatprāpya śubhāśubham nābhinandati na dveṣṭi tasya prajñā pratiṣṭhitā
58.	यदा संहरते चायम् कूर्मोऽङ्गानीव सर्वशः । इन्द्रियाणीन्द्रियार्थेभ्यः तस्य प्रज्ञा प्रतिष्ठिता ॥	yadā saṁharate cāyam kūrmo'ṅgānīva sarvaśaḥ indriyāṇīndriyārthebhyaḥ tasya prajñā pratiṣṭhitā
59.	विषया विनिवर्तन्ते निराहारस्य देहिनः । रसवर्जं रसोऽप्यस्य परं दृष्ट्वा निवर्तते ॥	viṣayā vinivartante nirāhārasya dehinaḥ rasavarjaṁ raso'pyasya paraṁ dṛṣṭvā nivartate
60.	यततो ह्यपि कौन्तेय पुरुषस्य विपश्चितः । इन्द्रियाणि प्रमाथीनि हरन्ति प्रसभं मनः ॥	yatato hyapi kaunteya puruṣasya vipaścitaḥ indriyāṇi pramāthīni haranti prasabhaṁ manaḥ
61.	तानि सर्वाणि संयम्य युक्त आसीत मत्परः । वशे हि यस्येन्द्रियाणि तस्य प्रज्ञा प्रतिष्ठिता ॥	tāni sarvāṇi saṁyamyā yukta āsīta matparaḥ vaśe hi yasyendriyāṇi tasya prajñā pratiṣṭhitā
62.	ध्यायतो विषयान्पुंसः सङ्गस्तेषूपजायते । सङ्गात्सञ्जायते कामः कामात्क्रोधोऽभिजायते ॥	dhyāyato viṣayānpuṁsaḥ saṅgasteṣūpajāyate saṅgātsañjāyate kāmāḥ kāmātkrodho'bhijāyate
63.	क्रोधाद्भवति सम्मोहः सम्मोहात्स्मृतिविभ्रमः । स्मृतिभ्रंशाद्बुद्धिनाशः बुद्धिनाशात्प्रणश्यति ॥	krodhādbhavati sammohaḥ sammohātsmṛtivyibhramaḥ smṛtibhraṁśādbuddhināśaḥ buddhināśātpraṇaśyati
64.	रागद्वेषवियुक्तैस्तु विषयानिन्द्रियैश्चरन् । आत्मवश्यैर्विधेयात्मा प्रसादमधिगच्छति ॥	rāgadveṣaviyuktaistu viṣayānindriyaiścaraṇ ātmavaśyairvidheyātmā prasādamadhigacchati
65.	प्रसादे सर्वदुःखानाम् हानिरस्योपजायते । प्रसन्नचेतसो ह्याशु बुद्धिः पर्यवतिष्ठते ॥	prasāde sarvaduḥkhānām hānirasyopajāyate prasannacetaso hyāśu buddhiḥ paryavatiṣṭhate
66.	नास्ति बुद्धिरयुक्तस्य न चायुक्तस्य भावना । न चाभावयतः शान्तिः अशान्तस्य कुतः सुखम् ॥	nāsti buddhirayuktasya na cāyuktasya bhāvanā na cābhāvayataḥ śāntiḥ aśāntasya kutaḥ sukham

67.	इन्द्रियाणां हि चरताम् यन्मनोऽनुविधीयते । तदस्य हरति प्रज्ञाम् वायुर्नावमिवाम्भसि ॥	indriyāṅām hi caratām yanmano'nuvidhīyate tadasya harati prajñām vāyurnāvamivāmbhasi
68.	तस्माद्यस्य महाबाहो निगृहीतानि सर्वशः । इन्द्रियाणीन्द्रियार्थेभ्यः तस्य प्रज्ञा प्रतिष्ठिता ॥	tasmādyasya mahābāho nigrhītāni sarvaśaḥ indriyāṅīndriyārthebhyaḥ tasya prajñā pratiṣṭhitā
69.	या निशा सर्वभूतानाम् तस्यां जागर्ति संयमी । यस्यां जाग्रति भूतानि सा निशा पश्यतो मुनेः ॥	yā nīśā sarvabhūtānām tasyām jāgarti saṁyamī yasyām jāgrati bhūtāni sā nīśā paśyato muneḥ
70.	आपूर्यमाणमचलप्रतिष्ठम् समुद्रमापः प्रविशन्ति यद्वत् । तद्वत्कामा यं प्रविशन्ति सर्वे स शान्तिमाप्नोति न कामकामी ॥	āpūryamāṇamacalapraṭiṣṭham samudramāpaḥ praviśanti yadvat tadvatkāmā yaṁ praviśanti sarve sa śāntimāpnoti na kāmakāmī
71.	विहाय कामान्यः सर्वान् पुमांश्चरति निःस्पृहः । निर्ममो निरहङ्कारः स शान्तिमधिगच्छति ॥	vihāya kāmānyaḥ sarvān pumāṁścarati niḥspr̥haḥ nirmamo nirahaṅkāraḥ sa śāntimadhigacchati
72.	एषा ब्राह्मी स्थितिः पार्थ नैनां प्राप्य विमुह्यति । स्थित्वास्यामन्तकालेऽपि ब्रह्मनिर्वाणमृच्छति ॥	eṣā brāhmī sthitiḥ pārtha naināṁ prāpya vimuhyati sthitvāsyāmantakāle'pi brahmanirvāṇamṛcchati

ॐ तत् सत् ।

इति श्रीमद्भगवद्गीतासु उपनिषत्सु ब्रह्मविद्यायां योगशास्त्रे श्रीकृष्णार्जुनसंवादे साङ्ख्ययोगो नाम द्वितीयोऽध्यायः ॥

श्रीकृष्णार्पणमस्तु ॥

om tat sat

iti śrīmadbhagavadgītāsu upaniṣatsu brahmavidyāyām yogaśāstre
śrīkṛṣṇārjunasaṁvāde sāṅkhyayogo nāma dvitīyo'dhyāyaḥ

śrīkṛṣṇārpanamastu